

## शारदा नगरपालिकाको प्रहरीको गठन, सञ्चालन र व्यवस्थापन गर्ने सम्बन्धी विधेयक २०७६

शारदा नगरपालिका भरि सार्वजनिक सम्पतीको संरक्षण लगायत समुदायमा स्थानीय कानूनको परिपालना गराई सुव्यवस्था कायम राख्न नगरपालिकाको आफ्नै नगर प्रहरी संगठन स्थापना र संचालन गर्न बान्धननीय भएकोले नेपालको संबिधान अनुसूची द (१) र धारा २२६ (१) द्वारा प्रदत्त अधिकारको प्रयोग गरि शारदा नगर सभाले शारदा नगरपालिका प्रहरीको गठन, सञ्चालन तथा व्यवस्थापन गर्न यो ऐन जारी गरिएको छ ।

### परिच्छेद १

#### संक्षिप्त नाम र प्रारम्भ

१. संक्षिप्त नाम, विस्तार र प्रारम्भ : (१) यस ऐनको नाम “शारदा नगरपालिकाको नगरपालिका प्रहरी ऐन २०७६” भन्ने रहेको छ
  - (२) यो ऐन शारदा नगरपालिका भरमा लागू हुनेछ ।
  - (३) यो ऐन स्थानीय राजपत्रमा प्रकाशन भए देखि लागू हुनेछ ।
२. परिभाषा : विषय र प्रसङ्गले अर्को आर्थ नलागेमा यस ऐनमा
  - (क) “ऐन” भन्नाले शारदा नगरपालिकाको नगरपालिका प्रहरी ऐन २०७६ लाई सम्झनु पर्दछ ।
  - (ख) नगरपालिका भन्नाले शारदा नगरपालिकालाई सम्झनु पर्दछ ।
  - (ग) प्रमुख भन्नाले नगरपालिकाका प्रमुखलाई सम्झनु पर्दछ ।
  - (घ) प्रमुख प्रशासकी अकृत भन्नाले शारदा नगरपालिका प्रमुख प्रशासकी अधिकृतलाई सम्झनु पर्दछ ।
  - (ड) “पालिका प्रहरी” भन्नाले यस ऐन अन्तर्गत शारदा नगरपालिकामा नियुक्त प्रहरी कर्मचारीलाई सम्झनुपर्दछ ।
  - (च) “नगरपालिका प्रहरी प्रमुख” भन्नाले जुनियर ड्यूटी अफिसरलाई सम्झनुपर्दछ ।

### परिच्छेद - २

#### पालिका प्रहरी सेवाको गठन, रेखदेख र नियन्त्रण

३. पालिका प्रहरीको गठन : (१) यस ऐन वमोजिम नगरपालिकामा एक पालिका प्रहरीको गठन गरिनेछ ।
  - (२) उपदफा (१) को प्रयोजनको लागि प्रहरीको गठन र त्यसमा रहने संघ्याको पद निर्धारण नगरकार्यपालिकाले समय समयमा तोके वमोजिम हुनेछ ।
४. पालिका प्रहरी सेवाको रेखदेख र नियन्त्रण : (१) नगरपालिकामा गठन हुने प्रहरी सेवामा रेखदेख र नियन्त्रण यसै ऐन र प्रचलित कानून वमोजिम प्रमुख प्रशासकीय अधिकृतले गर्नेछ ।

### परिच्छेद - ३

#### पालिका प्रहरी कर्मचारीको कर्तव्य र अधिकार

५. पालिका प्रहरी कर्मचारीको कर्तव्य : (१) पालिका प्रहरी कर्मचारीको काम, कर्तव्य र अधिकार देहाय बमोजिमको हुनेछ :-

- (क) नगरपालिकाको नीति, कानून, मापदण्ड तथा निर्णय कार्यान्वयन,
- (ख) नगरपालिकाको चल अचल सम्पत्तिको सुरक्षा र संरक्षण,
- (ग) स्थानीयस्तरमा हुने सभा, समारोह, परम्परा तथा जात्रा चाडपर्वको सुरक्षा व्यवस्थापन,
- (घ) स्थानीय बजार तथा पार्किंग स्थलको रेखदेख र व्यवस्थापन,
- (ङ) नगरपालिका सरसफाई सम्बन्धी मापदण्डको कार्यान्वयन,
- (च) न्यायिक समितिले गरेको मिलापन तथा निर्णयको कार्यान्वयन,
- (छ) सार्वजनिक, ऐलानी र पर्टी जग्गा, सार्वजनिक भवन, सम्पदा तथा भौतिक पूर्वाधारको सुरक्षा,
- (ज) विपद व्यवस्थापन सम्बन्धि खोजि, उद्धार, राहत तथा पुनर्स्थापना,
- (झ) स्थानीय प्राकृतिक स्रोत र अचल सम्पत्तिको संरक्षण चोरी निकासी नियन्त्रण,
- (ञ) छाडा पशु चौपायाको नियन्त्रण,
- (ट) अनधिकृत निर्माण तथा सार्वजनिक सम्पति अतिक्रमण रोकथाम तथा नियन्त्रण,
- (ठ) कार्यालयले तोकेको अन्य कार्य,

### परिच्छेद - ४

#### तह सृजना र पदपूर्ति

६. पालिका प्रहरीको दरवन्दी सृजना: (१) नगरपालिकामा रहने पालिका प्रहरी कर्मचारीको दरवन्दी सृजना र खारेजी सम्बन्धी कार्य नगर कार्यपालिकाले गर्नेछ।  
(२) पालिका प्रहरीको दरवन्दी सृजना गर्दा त्यस्तो दरवन्दीमा रहने पदले गर्ने कार्य विवरण, अल्पकालिन तथा दीर्घकालिन रूपमा पर्ने वित्तीय दायित्यको विश्लेषण गर्नुपर्नेछ।
७. पालिका प्रहरीमा रहने पदहरू: (१) पालिका प्रहरीमा देहा बमोजिमका पदहरू रहनेछन्।

(क) पालिका प्रहरी सहायक निरिक्षक (सहायक स्तर पाँचौ)

(ख) पालिका प्रहरी हवल्दार (सहायक स्तर चौथो)

(ग) पालिका प्रहरी जवान (सहायक स्तर तेस्रो) .

८. पदपुर्ति समितिको गठनः (१) नगर कार्यपालिकाको वैठकले पालिका प्रहरी पदपूर्ती समितिको गठन गर्न सक्नेछ । तर नगरपालिका स्थानीय सेवा ऐनमा रहेको पदपूर्ती समिति कृयाशिल भएमा सोही समितिले नै नगर प्रहरी पदपूर्ती समितिको कार्य गर्न सक्नेछ ।

९. करार सेवामा नियुक्ति गर्नु पर्ने: (१) यस ऐन जुनसुकै कुरा उल्लेख गरेमा पनि हाललाई पालिका प्रहरीको कुनै पदपुर्तिको लागि रिक्त पदमा तोकिए बमोजिमका तहमा काम गर्नेगरी करारमा नियुक्ति गर्नु पर्नेछ ।

१०. नगर प्रहरीको आवश्यक योग्यता (१) नगर प्रहरीको योग्यता सम्बन्धी व्यवस्था देहाय बमोजिम हुनेछ ।

(क) पालिका प्रहरी सहायक निरिक्षकः यस पदको लागि कुनै विषयमा प्रमाणपत्र तह वा बाह कक्षा उर्तिण गरी ४० वर्ष उमेर ननाघेको ।

(ख) नगर प्रहरी सहायक चौथो तह (हवल्दार) का लागि: कुनै विषयमा माध्यामिक शिक्षा उर्तिण गरी ४० वर्ष ननाघेको ।

(ग) नगर प्रहरी जवानका लागी आधारभूत शिक्षा वा सो सरह उर्तिण गरी १८ वर्ष उमेर पुरा भई ४० वर्ष ननाघेको ।

(२) उपदफा (१) को प्रकरण नं. क, ख र ग बमोजिमका पदमा नियुक्त गर्दा नेपाल प्रहरी एं नेपाली सेनावाट निवृत्त भएका वा उपदान सेवा लिई राजिनामा गरेका व्यक्तिहरूलाई पहिलो प्राथमिकता दिईने छ ।

(३) दफा ७ को उपदफा १ (क, ख र ग) बमोजिमका नगर प्रहरीको नियुक्ति गर्दा पदपुर्ति समितिको सिफारिसमा प्रमुख प्रशासकीय अधिकृतले नियुक्त दिनेछन् ।

११. विज्ञापन सम्बन्धी व्यवस्थाः तोकिए बमोमि हुनेछ ।

## परिच्छेद - ५

### सजाय र पुनरावेदन

१२. सजायः उचित र पर्याप्त कारण भएमा नगर प्रहरी कर्मचारीलाई देहायको सजाय गर्न सकिनेछ

क. नलसंहत दिने ।

ख. तलब बृद्धि रोक्का गर्ने ।

ग. तल्लो तहमा घटुवा गर्ने

घ. लापरवाही गरी नगरपालिकलाई नोक्सानी भएको सम्पूर्ण वा आंशिक रूपमा तलब भत्ताबाट कट्टी गरी असुल गरिने,

ड. भविष्यामा स्थानीय अयोग्य नठहरिने गरी नोकरीबाट बरखास्त गर्ने

च. भविष्यामा स्थानीय अयोग्य ठहरिने गरी नोकरीबाट बरखास्त गर्ने

१३. नसिहत दिने: (१) प्रमुख प्रशासकीय अधिकृतले दिएको आदेशको अवज्ञा गर्ने वा तोकिए बमोजिमको आफ्नो काम कर्तव्य पूरा नगर्ने नगर प्रहरी कर्मचारीलाई नसिहत दिईनेछ ।

(२) उपदफा (१) बमोजिम १ वर्षमा ३ पटक भन्दा बढी नसिहत पाएका नगर प्रहरी कर्मचारीलाई प्रकृया पुरा गरी पूरा गरी सेवाबाट हटाईने छ ।

१४. तलब वा वढुवा रोक्ने: नगर प्रहरी कर्मचारीको काम सन्तोषजन नभएमा सजाय गर्ने अधिकारीको निजको तलब वा पदोन्नती रोक्का गर्न सक्नेछ ।

१५. तह र तलब घटाउने: (१) कुनै नगर प्रहरी कर्मचारीले देहाय बमोजिमको कसूर गरेमा निजलाई १ तह घटुवा गरी सोही घटुवा भएको तहको तलब भत्ता उपलब्ध गराईनेछ ।

क. सन्तोषजन काम नगरेमा

ख. अनुशासनहिनता गरेमा

ग. आचरण सम्बन्धी ऐन उल्लंघन गरेमा

घ. नगरपालिकाले दिएको आदेश निर्देश नमानेमा वा कार्यान्वयन नगरेमा,

ड. मनासिव कारण विना विदा स्वीकृत नगराई विदा बसेमा

च. तोकिए बमोजिमको जिम्मेवारीमा लापरवाही गरेमा वा पुरा नगरेमा

१६. सेवाबाट हटाउने वा बर्खास्त गर्ने: (१) पालिका प्रहरी कर्मचारीलाई देहाय बमोजिमको कसूर गरेमा सेवाबाट हटाउन वा बर्खास्त गर्न सक्नेछ ।

- (क) अयोग्यताको कारण आफ्नो पदीय जिम्मेवारी पुरा गर्न नसकेमा,
- (ख) राजनीतिमा भाग लिएमा
- (ग) बारम्बार अनुशासनहीन काम गरेमा,
- (घ) नैतिक पतन देखिने फौजदारी अभियोगमा अदालतबाट प्रमाणित भएमा
- (ङ) कार्यालय समयमा मादक पदार्थ सेवन गरी हिँडेमा
- (च) प्रचलित कानून बमोजिम भ्रष्टचाराजन्य कसुर गरेमा
- (छ) पदीय जिम्मेवारी अनुसुरको आचरण नगरेमा
- (च) आचरण सम्बन्धी नियमहरु पटक पटक उल्लंघन गरेमा
१७. सजाय सम्बन्धी कार्यविधि: (१) प्रहरी कर्मचारीलाई सजाय गर्ने र गराउन आदेश दिने अधिकार प्रमुख प्रशासकीय अधिकृतलाई हुनेछ ।
- (२) नगर प्रहरी कर्मचारीलाई सजायको आदेश दिनु अघि कारवाही गर्न थालिएको विषयमा र सजाय स्पष्ट खुलाई सफाई पेश गर्ने मौका दिनु पर्नेछ । त्यस्तो सफाई पेश गर्न आदेश दिँदा गराईएवा आरोप स्पष्ट रूपले किटिएको हुनु पर्दछ । त्यस्तो प्रहरी कर्मचारीलाई सजाय गर्ने अधिकारी तोकिएको म्याद भित्र आफ्नो सफाई र प्रस्तावित सजायको लिखित रूपमा स्पष्टीकरण पेश गर्नु पर्दछ । तर भागी पत्ता नलागेको वा सम्पर्क स्थापित गर्न असम्भव भएको पालिका प्रहरी कर्मचारीले सम्बन्धमा यस ऐन बमोजिमको ऐनको रीत पुर्याउनु पर्नेछ ।

परिच्छेद: ६

### तलब भत्ता, सेवा सुविधा सम्बन्धी व्यवस्था

#### १८. पारिश्रमिक, राशन, बिदा तथा अन्य सुविधा:

- (१) नगर प्रहरीको पारिश्रमिक, राशन, बिदा तथा अन्य सेवा शर्त र सुविधा यस ऐन, यस र करार सम्भौतामा उल्लेख भए बमोजिम हुनेछ ।
- (२) कार्यालयलाई नगर प्रहरीको सेवा आवश्यक छ भन्ने लागेमा निजको कार्य सम्पादनको आधारमा करारको म्याद आवश्यकता अनुसार दुई बर्षमा नबढने गरी थप गर्न सकिनेछ ।
- (३) उपदफा (२) मा जुनसुकै कुरा लेखेको भएतापनि कार्य सम्पादन स्तर संन्तोषजनक नरहेको नगर प्रहरीको सेवा करार सम्भौता कार्यालयले जुनसुकै समयमा रद्द गर्न सक्छ ।

परिच्छेदः ७

तालिम, पोशाक र दर्जानी चिन्ह

१९. पोशाक र चिन्हः नगर प्रहरीको दर्जानी चिन्ह, व्याज, पोशाक र सोको रंग सम्बन्धी व्यवस्था कार्यपालिकाले तोकिए बमोजिम हुनेछ ।

परिच्छेदः ८

विविध

२०. तालिमः कार्यालयले नगर प्रहरीलाई समय समयमा सुरक्षा तथा सम्बन्धित अन्य विषयमा आवश्यक तालिमको व्यवस्था गर्न सक्नेछ ।
२१. पुरस्कारः प्रशंसनीय एवं उत्कृष्ट कार्य सम्पादन गर्ने नगर प्रहरीलाई नगरपालिकाको कार्यालयले पुरस्कृत गर्न सक्नेछ ।
२२. कार्य सञ्चालन प्रक्रिया: कार्यालयले नगर प्रहरीको कार्य सञ्चालन प्रक्रिया (Standard Operating Procedure) बनाई लागू गर्न सक्नेछ ।
२३. नियम बनाउने अधिकार : (१) यस ऐनको उद्देश्य कार्यान्वयन गर्नलाई कार्यपालिकाले नियम बनाउन सक्नेछ ।